

॥ ఓం నమో వేంకటేశాయ ॥

21.08.2023 - సోమవారము (49వ రోజు)

శ్రీమద్భాగవతం

॥ శ్రీ గురు ప్రార్థనా ॥

గురుర్బ్రహ్మ గురుర్విష్ణుః, గురుర్దేవో మహేశ్వరః ।
గురుస్సాక్షాత్ పరం బ్రహ్మ, తస్మై శ్రీగురవే నమః ॥

॥ శ్రీనివాస ప్రార్థనా ॥

శ్రీ వరాహాక్ష దేశాయ శ్రీభూ సంయుక్త దేహినే ।
శ్రీనివాసాయ శుద్ధాయ భక్తానాం గతయే నమః ॥

॥ అథ సంకల్పః ॥

శ్రీమదాదివరాహక్షేత్రే-విరాజమానస్య-నిత్య శుద్ధ బుద్ధ ముక్త స్వభావస్య-లీలా గృహీత
విగ్రహస్య-శ్రీ పద్మావతీ జానేః -అనుగ్రహేణ-అస్మాకం-సర్వేషాం-బుద్ధి శుద్ధ్యర్థం-
విద్యాభివృద్ధ్యర్థం-భక్తి జ్ఞాన వైరాగ్యాది-తదనుకూల-సర్వ సంపత్ సమృద్ధ్యర్థం-
శ్రీ పరమేశ్వరప్రీత్యర్థం-శ్రీమద్భాగవత పాఠం కరిష్యామహే.

అస్య-శ్రీమద్భాగవతస్తోత్ర మహామంత్రస్య-నారద ఋషిః-బృహతీ ఛందః-శ్రీకృష్ణః
పరమాత్మా దేవతా-బ్రహ్మ బీజం-భక్తిః శక్తిః -జ్ఞాన వైరాగ్యే కీలకం-అస్మాకం
శ్రీమద్భాగవత్ప్రసాదసిద్ధ్యర్థే పాఠే వినియోగః ॥

॥ ధ్యానం ॥

నారాయణామృత రసైక ఫలేన యుక్తం
ద్వైపాయన ప్రముఖ సేవిత మూల భాగం
స్కంధోపసేవి శుక సూత రవై ర్విశిష్టం
భక్త్యాగమం భజత భాగవతం మహాంతం ॥

శ్రీమద్భాగవతం ప్రవచనం - బహుశ్రీ కుప్పా విశ్వనాథ శర్మ గారిచే ప్రారంభం

శ్లోక పారాయణం - డా. కె.వి.ఎస్.వి.జి. శేషాచార్యులు మరియు
డా. పి.వి.ఎన్.ఎన్. మారుతి గార్లచే...

శ్రీమద్భాగవతం

ప్రథమస్కంధః

పంచదశోఽధ్యాయః

అథ శ్రీమద్భాగవతే పారమహంస్యాం సంహితాయాం పంచదశోఽధ్యాయః

సూత ఉవాచ

ఏవం కృష్ణసఖః కృష్ణో భ్రాత్రా రాజ్ఞా వికల్పితః

నానాశంకాస్పదం రూపం కృష్ణవిశ్లేషకర్మితః

॥ 15-1 ॥

శోకేన శుప్యద్వదనహృత్సరోజో హతప్రభః

విభుం తమేవానుధ్యాయన్నాశక్నోత్ప్రతిభాషితుం

॥ 15-2 ॥

కృచ్ఛేణ సంస్తభ్య శుచః పాణినాఽమృజ్య నేత్రయోః

పరోక్షేణ సమున్నద్ధప్రణయౌత్కంఠ్యకాతరః

॥ 15-3 ॥

సఖ్యం మైత్రీం సౌహృదం చ సారథ్యాదిషు సంస్మరన్

నృపమగ్రజమిత్యాహ బాష్పగద్గదయా గిరా

॥ 15-4 ॥

అర్జున ఉవాచ

వంచితోఽహం మహారాజ హరిణా బంధురూపిణా

యేన మేఽపహృతం తేజో దేవవిస్మాపనం మహత్

॥ 15-5 ॥

యస్య క్షణవియోగేన లోకో హృప్రియదర్శనః

ఉక్తేన రహితో హ్యేష మృతకః ప్రోచ్యతే యథా

॥ 15-6 ॥

యత్సంశ్రయాద్దుపదగేహముపాగతానాం

రాజ్ఞాం స్వయంవరముఖే స్మరదుర్మదానాం

తేజో హృతం ఖలు మయాభిహతశ్చ మత్స్యః

సజ్జీకృతేన ధనుషాధిగతా చ కృష్ణా

॥ 15-7 ॥

యత్సన్నిధావహము ఖాండవమగ్నయే_దా
మింద్రం చ సామరగణం తరసా విజిత్య
లబ్ధా సభా మయకృతాద్భుతశిల్పమాయా
దిగ్భ్యో_హరన్ నృపతయో బలిమధ్వరే తే

॥ 15-8 ॥

యత్తేజసా నృపశిరోంఘ్రిమహన్మఖార్ధే
మార్యో_నుజస్తవ గజాయుతసత్త్వవీర్యః
తేనాహృతాః ప్రమథనాథమఖాయ భూపా
యన్మోచితాస్తదనయన్ బలిమధ్వరే తే

॥ 15-9 ॥

పత్న్యాస్తవాధిమఖక్లుప్తమహాభిషేక
శ్లాఘిష్టచారుకబరం కితవైః సభాయాం
స్పృష్టం వికీర్య పదయోః పతితాశ్రుముఖ్యాః
యస్తత్త్రియో_కృతహతేశవిముక్తకేశాః

॥ 15-10 ॥

యో నో జుగోప వనమేత్య దురంతకృచ్ఛాత్
దుర్వాససో_రిరచితాదయుతాగ్రభుగ్ యః
శాకాన్నశిష్టముపయుజ్య యతస్త్రిలోకీం
తృప్తామమంస్త సలిలే వినిమగ్నసంఘః

॥ 15-11 ॥

యత్తేజసాథ భగవాన్ యుధి శూలపాణిః
విస్మాపితః సగిరిణో_స్త్రమదాన్నిజం మే
అన్యే_పి చాహమమునైవ కలేవరేణ
ప్రాప్తో మహేంద్రభవనే మహదాసనార్ధం

॥ 15-12 ॥

తత్రైవ మే విహరతో భుజదండయుగ్మం
గాండీవలక్షణమరాతివధాయ దేవాః
సేంద్రాః శ్రితా యదనుభావితమాజమీధ
తేనాహమద్య ముషితః పురుషేణ భూమ్నా

॥ 15-13 ॥

యద్బాంధవః కురుబలాభిమనంతపారమ్
ఏకో రథేన తతరే_హమతార్యసత్త్వం
ప్రత్యాహృతం బహుధనం చ మయా పరేషాం
తేజాస్పదం మణిమయం చ హృతం శిరోభ్యః

॥ 15-14 ॥

యో భీష్మకర్ణగురుశల్యచమూష్వదభ్ర
రాజన్యవర్యరథమండలమండితాసు
అగ్రేచరో మమ విభో రథయూథపానామ్
ఆయుర్మనాంసి చ దృశా సహ ఓజ ఆర్ఘ్నత్

॥ 15-15 ॥

యద్దోష్ణ మా ప్రణిహితం గురుభీష్మకర్ణ
నప్తృత్రిగర్తశలసైంధవబాహ్లికాద్యైః
అస్త్రాణ్యమోఘమహిమాని నిరూపితాని
నోపస్పృశుర్ముహారిదాసమివాసురాణి

॥ 15-16 ॥

సౌత్యే వృతః కుమతినా_త్మద ఈశ్వరో మే
యత్పాదపద్మమభవాయ భజంతి భవ్యాః
మాం శ్రాంతవాహమరయో రథినో భువిష్ఠం
న ప్రాహరన్ యదనుభావనిరస్తచిత్తాః

॥ 15-17 ॥

నర్మాణ్యుదారరుచిరస్మితశోభితాని
హే పార్థ హే_ర్జున సఖే కురునందనేతి
సంజల్పితాని నరదేవ హృదిస్పృశాని
స్మర్తుర్ముఠంతి హృదయం మమ మాధవస్య

॥ 15-18 ॥

శయ్యాసనాటనవికత్తనభోజనాదిషు
ఘ్నేక్యాద్వయస్య ఋతవానితి విప్రలబ్ధః
సఖ్యః సఖేవ పితృవత్తనయస్య సర్వం
సేహే మహాన్ మహితయా కుమతేరఘం మే

॥ 15-19 ॥

సోఽహం నృపేంద్ర రహితః పురుషోత్తమేన
సఖ్యా ప్రియేణ సుహృదా హృదయేన శూన్యః
అధ్వన్యరుక్రమపరిగ్రహమంగ రక్షన్

గోపైరసద్భిరబలేవ వినిర్జితోఽస్మి || 15-20 ||

తద్వై ధనుస్త ఇషవః స రథో హయాస్తే

సోఽహం రథీ నృపతయో యత ఆనమంతి

సర్వం క్షణేన తదభూదసదీశరిక్తం

భస్మన్ హుతం కుహకరాద్ధమివోష్టమూష్యాం || 15-21 ||

రాజంస్త్వయానుపృష్టానాం సుహృదాం నః సుహృత్పురే

విప్రశాపవిమూఢానాం నిఘ్నతాం ముష్టిభిర్మిథః || 15-22 ||

వారుణీం మదిరాం పీత్వా మదోన్మథితచేతసాం

అజానతామివాన్యోన్యం చతుఃపంచావశేషితాః || 15-23 ||

ప్రాయేణైతద్భగవత ఈశ్వరస్య విచేష్టితం

మిథో నిఘ్నుంతి భూతాని భావయంతి చ యన్మిథః || 15-24 ||

జలౌకసాం జలే యద్వన్మహాంతోఽదంత్యణీయసః

దుర్బలాన్ బలినో రాజన్ మహాంతో బలినో మిథః || 15-25 ||

ఏవం బలిష్ఠైర్యదుభిర్మహద్భిరితరాన్ విభుః

యదూన్ యదుభిరన్యోన్యం భూభారాన్ సంజహార హ || 15-26 ||

దేశకాలార్థయుక్తాని హృత్తాపోపశమాని చ

హరంతి స్మరతశ్చిత్తం గోవిందాభిహితాని మే || 15-27 ||

సూత ఉవాచ

ఏవం చింతయతో జిష్ణోః కృష్ణపాదసరోరుహం

సౌహార్దేనాతిగాఢేన శాంతాఽసీద్విమలా మతిః || 15-28 ||

వాసుదేవాంఘ్ర్యనుధ్యానపరిబృంహితరంహసా

భక్త్యా నిర్మథితాశేషకషాయధిషణోఽర్జునః

॥ 15-29 ॥

గీతం భగవతా జ్ఞానం యత్తత్సంగ్రామమూర్ధని

కాలకర్మతమోరుద్ధం పునరధ్యగమత్ప్రభుః

॥ 15-30 ॥

విశోకో బ్రహ్మసంపత్త్యా సంఘ్నిన్నద్వైతసంశయః

లీనప్రకృతినైర్గుణ్యాదలింగత్వాదసంభవః

॥ 15-31 ॥

నిశమ్య భగవన్మార్గం సంస్థాం యదుకులస్య చ

స్వఃపథాయ మతిం చక్రే నిభృతాత్మా యుధిష్ఠిరః

॥ 15-32 ॥

పృథాప్యనుశ్రుత్య ధనంజయోదితం

నాశం యదూనాం భగవద్గతిం చ తాం

ఏకాంతభక్త్యా భగవత్పథోక్షజే

నివేశితాత్మోపరరామ సంసృతేః

॥ 15-33 ॥

యయాహరద్భువో భారం తాం తనుం విజహోవజః

కంటకం కంటకేనేవ ద్వయం చాపీశితుః సమం

॥ 15-34 ॥

యథా మత్స్యాదిరూపాణి ధత్తే జహ్యోద్యథా నటః

భూభారః క్షపితో యేన జహౌ తచ్చ కలేవరం

॥ 15-35 ॥

యదా ముకుందో భగవానిమాం మహీం

జహౌ స్వతన్వా శ్రవణీయసత్కథః

తదా హరేవాప్రతిబుద్ధచేతసామ్

అధర్మహేతుః కలిరన్వవర్తత

॥ 15-36 ॥

యుధిష్ఠిరస్తత్పరిసర్పణం బుధః

పురే చ రాష్ట్రే చ గృహే తథాఽత్మని

విభావ్య లోభాన్మతజిహ్మాహింసనా

ద్యధర్మచక్రం గమనాయ పర్యథాత్

॥ 15-37 ॥

స్వరాట్ పౌత్రం వినయినమాతృనః సుసమం గుణైః
తోయనీవ్యాః పతిం భూమేరభ్యషించద్గజాహ్వయే

॥ 15-38 ॥

మధురాయాం తథా వజ్రం శూరసేనపతిం తతః
ప్రాజాపత్యాం నిరూప్యేష్టిమగ్నీనపిబదీశ్వరః

॥ 15-39 ॥

విసృజ్య తత్ర తత్సర్వం దుకూలవలయాదికం
నిర్మమో నిరహంకారః సంచ్ఛిన్నాశేషబంధనః

॥ 15-40 ॥

వాచం జుహోవ మనసి తత్రాణ ఇతరే చ తం
మృత్యావపానం సోత్సర్గం తం పంచత్వే హ్యజోహవీత్

॥ 15-41 ॥

త్రిత్వే హుత్వా చ పంచత్వం తచ్చైకత్వేఽజుహౌనుమిః
సర్వమాత్మన్యజుహవీద్భ్రహ్మణ్యాత్మానమవ్యయే

॥ 15-42 ॥

చీరవాసా నిరాహారో బద్ధవాఙ్ముక్తమూర్ధజః
దర్శయన్నాత్మనో రూపం జడోన్మత్తపిశాచవత్

॥ 15-43 ॥

అనవేక్షమాణో నిరగాదశృణ్వన్ బధిరో యథా
ఉదీచీం ప్రవివేశాశాం గతపూర్వాం మహాత్మభిః

॥ 15-44 ॥

హృది బ్రహ్మ పరం ధ్యాయన్ నావర్తేత యతో గతః
సర్వే తమనునిర్ణగుర్భ్రాతరః కృతనిశ్చయాః

॥ 15-45 ॥

కలినాధర్మమిత్రేణ దృష్ట్వా స్ఫుష్టాః ప్రజా భువి
తే సాధుకృతసర్వార్థా జ్ఞాత్వాఽత్యంతికమాత్మనః

॥ 15-46 ॥

మనసా ధారయామాసుర్వైకుంఠచరణాంబుజం
తద్ధానోద్రిక్తయా భక్త్యా విశుద్ధధిషణాః పరే

॥ 15-47 ॥

తస్మిన్ నారాయణపదే ఏకాంతమతయో గతిం

॥ 15-47 ॥

అవాపుర్దురవాపాం తే అసద్భిర్విషయాత్మభిః

విధూతకల్మషా స్థానం విరజేనాత్మనైవ హి

॥ 15-48 ॥

విదురోఽపి పరిత్యజ్య ప్రభాసే దేహమాత్మనః

కృష్ణావేశేన తచ్చిత్తః పితృభిః స్వక్షయం యయా

॥ 15-49 ॥

ద్రౌపదీ చ తదాజ్ఞాయ పతీనామనపేక్షతాం

వాసుదేవే భగవతి హ్యేకాంతమతిరాప తం

॥ 15-50 ॥

యః శ్రద్ధయైతద్భగవత్ప్రియాణాం

పాండోః సుతానామితి సంప్రయాణం

శృణోత్యలం స్వస్త్వయనం పవిత్రం

లబ్ధ్వా హరౌ భక్తిముపైతి సిద్ధిం

॥ 15-51 ॥

ఇతి శ్రీమద్భాగవతే పారమహంస్యాం సంహితాయాం పంచదశోఽధ్యాయః

----- సంకీర్తన -----

॥ అథ క్షమా పార్థనా ॥

యదక్షరపదభ్రష్టం మాత్రాహీనం చ యద్భవేత్ ।

తత్సర్వం క్షమ్యతాం దేవ నారాయణ నమోఽస్తు తే ॥

॥ అథ భగవత్సమర్పణమ్ ॥

కాయేన వాచా మనసేన్ద్రియైర్వా బుధ్యాత్మనా వా ప్రకృతేస్స్వభావాత్ ।

కరోమి యద్యత్ సకలం పరస్మై నారాయణాయేతి సమర్పయామి ॥

॥ అథ లోకక్షేమ పార్థనా ॥

సర్వే భవన్తు సుఖినః సర్వే సన్తు నిరామయాః ।

సర్వే భద్రాణి పశ్యన్తు మా కశ్చిత్ దుఃఖభాగ్భవేత్ ॥

॥ అథ మంగళమ్ ॥

శ్రీయః కాంతాయ కల్యాణనిధయే నిధయేఽర్థినామ్ ।

శ్రీవేంకటనివాసాయ శ్రీనివాసాయ మంగళమ్ ॥
